

ఆంధ్రప్రభ సచిత్ర వారపత్రిక - 17, నవంబర్ 1995

## యాత్రికులు

నేను మా అమ్మ అస్తికలు కలపడానికి కాశీ వెళ్ళాలనుకోకపోతే ఈ కథ ఉండేది కాదేమో! కాశీ అంతకుముందు నేను వెళ్ళలేదు. ఇదే మొదటిసారి. కానీ నేను ఎదుగుతూ ఉంటే నాకు కాశీ గురించి మా బామ్మ, అమ్మమ్మ, తాతయ్య చెప్తూనే వచ్చారు. నిజానికి

---

---

---

యాత్రికులు

నేనేమిటి - ప్రతి భారతీయుడు చిన్నతనంలోనే కాశీ గురించి కథలు వింటాడు. కాశీ గురించి కలలు కంటూనే ఉంటాడు. గంగానదిలో స్నానం చేసి చేసిన పాపాలకు చరమగీతం పాడడం, ఆ తర్వాత విశ్వనాథుణ్ణి, విశాలాక్షిని దర్శించడం - ఆఖరిగా మరో పుట్టుక తద్వారా వచ్చే అవస్థల్ని తప్పించుకుందుకు - అక్కడ మరణాన్ని వరంగా కోరుకోవడం.... అలా అలా....

నేను కాశీ ప్రయాణం పెట్టుకున్నానని తెలిసి ఒకళ్లిద్దరు స్నేహితులు నన్ను నిరుత్సాహపరిచారు. “అక్కడికి పోయి పాపాలు పోగొట్టుకుని పుణ్యం, ఆ పైన జన్మరాహిత్యం సంపాదించడం ఆ విషయాలు అటుంచు.... అక్కడ భగవంతుడి పేర పండ్లారీలు చేసే దోపిడీ, విశ్వనాథ ఆలయంలో ప్రశాంతతను భంగపరిచే భక్తుల రౌదను నువ్వు భరించలేవు. ముఖ్యంగా అక్కడి జనంలోని క్రమశిక్షణా రాహిత్యం చూస్తే వెగటు పుట్టి తల వంచుకోవల్సి వస్తోంది” అన్నాడు రాజు.

“ప్రతి మతస్థుడూ తన దేవుడికి మొక్కేటప్పుడు ఒక విధమైన ప్రశాంతతని ఆశిస్తాడు. కానీ మనం గుడికి వెళ్లి హడావుడి చేస్తాం. అక్కడ మనం మన ఇబ్బందుల్ని మర్చిపోలేకపోతాం. నా కనిపిస్తుంది - మనకు మనదేవుళ్ళంటే భక్తి శ్రద్ధలకన్నా లోకువే ఎక్కువని! ఆయనగారు మొక్కించుకున్న నేరానికి వరాలు ఇవ్వలేకపోతాడా అని...” జయప్రకాశ్ అన్నాడు.

నేను వాడి మొహం వైపు అయిష్టంగా చూశాను. వాడు నవ్వు ఆపాడు.

“చూడు, ప్రకాశ్! నీ వాదన తప్పు. మనం మన దైవాలను మన మాదిరే మన ఛాయా రూపాలనుకుని ఊహించి పూజలూ అవీ చేస్తాం. వాళ్ళూ మనలాగే చిన్నతనంలో ఆటపాటలు అల్లరి చేస్తారనీ, ఆనందిస్తారనీ, సతులతో సరస సల్లాపాలు ఆడతారనీ మనసా వాచా నమ్ముతాం. నిజం చెప్పద్దూ, దేవుడు ప్రత్యక్షమైతే భయపడకుండా ఆయనతో చేతులు కలపి నడిచే అమాయక భక్తులు, ఆవేశపరులు ఒక్క మన హిందువుల్లో తప్ప మరెక్కడా కనడరు.”

“నువ్వు హిందూతత్వవాదివి” అన్నాడు రాజు వేళాకోళంగా.

“అది నీ ఊహ. అందులో తప్పేం లేదు. అభిప్రాయాలు వెల్లడించవచ్చు. కానీ మన మతంలో ఉంది చూడు, స్వేచ్ఛ. అదే కొందరిని ఉన్నత శిఖరాలకు తీసుకువెళ్ళి తాత్విక చింతనకు కొత్త భాష్యాలు చెప్పేటట్లుగా తీర్చిదిద్దింది. దీనికి తార్కాణంగా ఎందరివో పేర్లని చెప్పచ్చు. ప్రపంచంలో ఏచట్రంలోనూ ఇమడలేనిది, ఇమడ్చడానికి వీలు కానిది మన మతమే. బాగా ఆలోచించు, నీకే అర్థమవుతుంది.”

అలా చాలాసేపు మేం వాదించుకున్నాం. ఎవరి దారిన వాళ్ళం విడిపోయాం. నేను కాశీ వెళ్ళడం జరిగింది. కాశీ చరిత్ర గంగానది ప్రవాహంలాంటిదే. హరిశ్చంద్ర ఘాట్ దగ్గర ఒక బ్రాహ్మణుణ్ణి బతిమిలాడి చిన్న గది అద్దెకు తీసుకున్నాను. బయటకు వచ్చి

కూర్చుంటే గంగానది ఉదయకాలపు ఉషస్సులో నమ్రతగా, తెల్లగా స్కూలుకు వెళ్ళే చిన్న పాపలా కనిపించింది. మధ్యాహ్నానికి, అలిసి కాస్త మాగన్ను తీస్తున్న గృహిణిలా అనిపించింది. తీరా సాయంకాలం అయ్యేసరికి ఎర్ర చీర ధరించి యవ్వనవతిలా కనీ కనిపించకుండా విజృంభించడం, అంతలోనే చీకటితో చెయ్యికలిపి నల్ల చీర ధరించి ప్రకృతి పడక గదిలోకి నిష్క్రమించిన వాసన సజ్జికగా మారడం - అలా ఆలోచిస్తూనే ఉన్నాను. ఈ గంగానదికి వయసు ఎంత ఉండి ఉండవచ్చు? ఎవరు చెప్తారు? ప్రకృతీ, ప్రవాహాలు - వీటి పూర్వ జన్మ రహస్యాన్ని ఛేదించడం ఎలా? ఈ గంగానదిలో మొదటిసారి జలకాలాడిన, పునీతం అయిన వ్యక్తులు ఎవరు? వాళ్ళు పురుషులా, స్త్రీలా, చటుక్కున మా అమ్మ గుర్తొచ్చింది. ఆమె అయితే వెంటనే పార్వతీ పరమేశ్వరులు అని చెప్పేది. అదే నాన్న అయితే లక్ష్మీనారాయణుల పేరు చెప్పేవాడు. అత్తయ్యబ్రహ్మ, సరస్వతులని చెప్పి - తన వాదనే కరెక్ట్ అనేది. కానీ ఆత్మావలోకనం చేసుకున్నవాళ్ళు - ఆ మార్గంలో అనంత లోకాలను దర్శించినవాళ్ళు నా ప్రశ్నలకు జవాబు చెప్పరు. మౌనంగానో, లేక చిరు దరహాసంతోనో తల పంకిస్తారని తెలుసు. ఇంతలో నేను మాట్లాడిన బ్రాహ్మణుడు వచ్చి గుమ్మం దగ్గర నిలబడ్డాడు. ఆయన్ని ఆహ్వానించాను. మరునాడు నేను చేయబోయే విధుల గురించి ఆయన చెప్పడం మొదలుపెట్టాడు. నా పేరు అడిగాడు. “భాస్కరరావు” అని చెప్పాను. కులం, గోత్రం అడిగాడు. నవ్వు వచ్చింది. చెప్పక తప్పలేదు.



తెల్లవారింది. అపరాహ్నం వేళ నేను విఘ్నేశ్వర శర్మగారి సహాయంతో మా అమ్మ ఆస్తికలు గంగలో నిమజ్జనం చేసే కార్యక్రమం మొదలుపెట్టాను. ఆ తంతుకు గంట పైగానే పట్టింది. ఆస్తికలు గంగలో ఒక్కొక్కటి విడిచిపెడుతూంటే నా కెండుకో ఒళ్లు గగుర్పొడిచింది. ఓ బాధలాంటిది శరీరం అంతా ఆక్రమించింది. ఏవేవో జ్ఞాపకాలు, నరాల్లో ప్రవహించే రక్తాన్ని సజావుగా వెళ్ళనీయకుండా అడ్డుకున్నట్టు ... తద్వారా అలజడి - ఆ అలజడి వేగంగా సాగే అలలై అవి కళ్ళు రెండింటిని తాకినట్టు.... కానీ కళ్ళు కన్నీటి మడుగులు కాలేదు. కనుగుడ్లు మాత్రం నీటి పొరలను పొదగడం చేస్తూంటే చటుక్కున నేను భుజం మీది తువ్వాలుతో ఆ పనిని ఆపాను.

గంగపాలైన అమ్మ ఆస్తికలు - నీటిలో మునిగే ముందు నా చేతికి ఆఖరి వీడ్కోలు ఇచ్చిన అనుభవం. పేగు అనే బంధానికి ఎన్ని ముళ్ళు పడి ఉంటాయో అర్థమయ్యే ఘడియలవి. కానీ మరణం అనే ఒక మిష మీద మనుషుల్ని మాయచేసి భవబంధాల్ని తెంచుకుని వెళ్ళిపోతుంది ఆత్మ! “మళ్ళీ కలుద్దాం, మళ్ళీ వస్తాను” అంటూ రహస్య సంకేతాలు వినిపించి ‘ఈ శరీరంతో నా చెలిమికి స్వస్తి. అంత మాత్రమే... మరో శరీరంతో కూడా కొత్త అనుభవాల్ని పంచకోనివ్వు’ అన్నట్టుగా నిశ్శబ్దంగా నిష్క్రమిస్తుందిట ఆత్మ! పైగా వెళ్ళేటప్పుడు కృతజ్ఞతతోనో లేక తప్పదన్నట్లో శరీరం తాలూకు వాసనలను, వెంట

బెట్టుకుని పోవడం ఎంత ఆశ్చర్యం!!

విఘ్నేశ్వర శర్మకు తంతు చేయించినందుకు డబ్బు ముట్టజెప్పి, గంగలో నీళ్ళు నాలుగు దోసిళ్ళు తాగి మెట్లెక్కి నా గదికి చేరాను. గది తాళం తీస్తుంటే ఓ మాట వచ్చి, నా వీపును తాకింది. వెనుతిరిగి చూశాను.

“మీరు....” అని ఆగిపోయింది. ఎవరో విదేశీ అమ్మాయి - ఇంగ్లీషులో మాట్లాడుతోంది.

“నేను....”

ఆమె నా వైపు మరోసారి చూసి తను ఇజ్రాయెల్ దేశస్తురాలిననీ రెండేళ్ళుగా ఇండియాలో ఉంటున్నానని, టూరిజం డిపార్టుమెంటులో పనిచేస్తున్నాననీ, తన పని పురోభివృద్ధిపథంలో పయనిస్తున్న భారతదేశపు పురాతన ఆధునాతన వస్తు సముదాయాల గురించి వివరించడమనీ, ఫోటోగ్రఫీ తన మరో ఇష్టమైన విషయమనీ, తన దేశం వెళ్ళి ఓ ఆల్బమ్ గా వాటిని తీర్చిదిద్దుతాననీ, తన పేరు ‘సజ్’ అనీ చెప్పింది.

నే నాపేరు ఒకటికి రెండుసార్లు మననం చేసుకుంటుంటే ఆమె తన విజిటింగ్ కార్డు ఇచ్చింది. ఆమె పేరు ఇంగ్లీషులో ఎస్.ఎ.టి.జెడ్ గా గుర్తించాను. దానిని తెలుగులోకి ఎలా ఉచ్చరించాలో ఆలోచిస్తుంటే మనకు దగ్గరైన పేరు సజ్జని గుర్తొచ్చింది.

“లోపలికి రండి, కూర్చుందాం. నా పేరు భాస్కరరావు. మీరు ‘రావ్’ అనండి చాలు.”

సజ్జని లోపలికి వచ్చింది. ఆమెచాలా పొడగరి. కానీ, లావు సన్నాల గురించి వితర్కించుకునే అవకాశం లేకుండా మధ్యస్థంగా ఉంది. కోల మొహం. నీలం కళ్ళు, పాలరాతి ఛాయ. తెల్లని టీ షర్ట్. తెల్లని జీన్ పాంట్. తెల్లని షూస్. చేతిలో ట్రావెల్ బాగ్ కింద పెట్టి, నేను వేసిన చాప మీద ఓ పక్కగా కూర్చుంది.

“నేను పనిమీద ఈ ఊరు వచ్చినవాణ్ణి. సాదాసీదా ఉద్యోగిని. నా వల్ల మీకు ఏం ఉపకారం కావాలో చెప్పండి”.

సజ్ - అదే సజ్జని నవ్వింది.

“మిమ్మల్ని నిన్న స్టేషన్ లో చూశాను. మీరు యూనివర్సిటీ దగ్గర బుక్ స్టాల్ లో కొన్న పుస్తకాల వివరాలు నాకు తెలుసు. అలాగే మీరు గంగ ఒడ్డున పూజలు చేయడం గమనించాను.”

“మా ప్రభుత్వం నన్ను అనుమానించి.... మిమ్మల్ని నా మీదకు...”

“కాదు, కాదు” అని, కుడిచేత్తో నవ్వాపు కుందుకు దాన్ని చిన్న నోటివరక తీసుకు వెళ్ళి, తిరిగి నువ్వు తనకి తనే ఆగిపోతే చేతులు కలుపుకుంది.

“మిమ్మల్ని చూడగానే మీతో మాట్లాడాలనిపించింది. ఈ ఉద్యోగ నిర్వహణలో నేను చాలా ప్రదేశాలు తిరిగాను. చాలామందిని కలిశాను. ‘డిస్టినేషన్ షాపింగ్’ అనేది నా వృత్తిధర్మం. అది మీ దేశపు పైపై మెరుగుల్నే కాకుండా లోతుల్లోకి తీసుకువెళ్ళి అక్కడ

అందాల్ని కూడా చూసేటట్టు చేసింది.”

“అది మా అదృష్టం అని నేను అంటాను.”

“కాదు నాదే అని నేను అంటాను. ఈ దేశంలో జనం ప్రపంచంలోని మిగతా మనుషులకు విరుద్ధంగా, వింతగా ఉంటారు. మానవ బలహీనతలతోపాటు మీలో తళుక్కుమని మెరుస్తూ మురిపించే ఆత్మీయత, ఆ ఆత్మీయత పొరల్లోంచి ఉండుండి ఉబికే వేదాంతం. ఇంకా ఇంకా సుగుణాలు... నాకు ఎంతో ఆశ్చర్యం వేస్తుంది. ఏమీ తెలియని మనుషులు కూడా దేవుడి దగ్గర నుంచి అధికంగా వరాలు పొంది ఈ నేలలో జన్మించగలుగుతారని.”

నేను నవ్వేశాను. “అదేం లేదు. తూర్పుదేశాల్లో మాదిరి మా దేశంలోనూ మేధావులు స్తబ్ధుగానో లేక విపరీత ధోరణులవైపో పోతూనే ఉన్నారు. దైవాన్ని అవసర వస్తువుగా మాత్రమే గుర్తిస్తూ ఆయన ఉనికికే కొత్త అర్థాలు చెబుతున్నారు. కానీ కొంతమంది చెప్తున్నారలెండి, రాబోయే రోజుల్లో మనిషి తనకు తానే ఆద్యంతాలు అనుకోవడం తప్పని తెలుసుకుంటాడని! దైవాన్ని తనలోనూ అందరిలోనూ గుర్తించడం మొదలుపెడతాడని..”

“నిజమే. ఆ విషయం చాలాచోట్ల, ముఖ్యంగా రష్యాల్లో మొదలైందనే మేం అనుకుంటూ ఉంటాం.” సజ్జని అంది.

“మీ పేరు పలకడం కొంచెం కొత్తగా ఉంది. ఏ అక్షరాన్ని నిశ్శబ్దంగా వదలాలో తెలియలేదు. అందుకే కొంచెం మార్చి తెలుగు పేరు సజ్జని అంటున్నాను. అంటే మంచి అమ్మాయి అని అర్థం.”

సజ్ ఆశ్చర్యంగా చూసి, తల ఊపి, ఆ పైన చిన్నగా నవ్వి, “సజ్జని” అని ఒకటికి రెండుసార్లు అంది పైకి. ఆ తర్వాత తల వంచుకుని, “ఇక్కడి మీ వేదాంతుల గురించి తెలుసుకోవాలని ఉంది. మీ జీవితాల్లో కలిసిపోయి విడదీయడానికి వీలులేకుండా, పైగా అదృశ్యంగా ఉండే మీ దైవాన్ని మీతోపాటు దర్శించాలని ఉంది”.

నేను ఆమె వైపు ఒకసారి చూసి అన్నాను - “ఉద్యోగపు బాధ్యతలతోపాటు ఈ అదనపు ఆకాంక్ష కూడానా? అయినా ఈ చింతన చిన్న వయసులో పనికి రాదని పెద్దలు అంటూంటారు. పైగా మీకు చెప్పగలిగేటంత అనుభవం నాకుందని నేను అనుకోవాలిగా?”

“మీకు తెలిసిందే చెప్పండి” అంటూ, గోడ మీద శ్రీ అరబిందో, మదర్ల ఫోటో చూసి, “మీరు వారి భక్తులా?” అంది.

“నేను ఒట్టి సాధకుణ్ణి.”

“మీ దగ్గర వారి పుస్తకాలు ఉన్నాయా? నేను చూడవచ్చా?”

“ఆ రేక్లో పుస్తకాల్లో చాలామటుకు అవే. మీరు చూస్తూ ఉండండి, నేను టీ తీసుకుని వస్తాను” అని లేచాను. టీ కలపడానికి అయిదు నిముషాలు పట్టింది. నేను వచ్చేసరికి

సజ్ తన డైరీలో ఏదో రాసుకుంటోంది.

“టీ తాగండి!” కప్పు సజ్ కు అందించాను.

ఇద్దరం నిశ్శబ్దంగా టీ తాగాం.

“నేను మీ శ్రీ అరబిందో రాసిన ఎస్సేస్ ఆన్ గీత, మదర్ చదివాను.”

“అలానా?”

“వారి పరిపూర్ణ యోగం గురించి చెప్పండి”

నేను నవ్వాను. “ఒకవేళ నేను సరిగ్గా చెప్పలేకపోతే, మీకు తెలుసుంటే నన్ను కరెక్ట్ చేయవచ్చు. వారి యోగం - మనిషిని ఉన్నతికి ఎదుగుతూ స్వేచ్ఛాయుతుడై లోపరహితుడై ఉండమంటుంది. దానికితోడు మనిషిని ప్రపంచాన్ని విస్మరించకుండా, ఈ ప్రపంచం మహోన్నత స్థితికి చేరుకునేటందుకు అహర్నిశలూ కృషి చేయమంటుంది.”

సజ్ ఎడం చేత్తో చిన్నగా తల గోక్కుని, “అర్థం కాలేదు” అంది.

నేను నవ్వేశాను. “శ్రీ అరబిందో ఆదర్శం - ఈ ప్రపంచాన్ని దైవానికి ప్రతిరూపంగా తీర్చిదిద్దడం. అందుకోసమే దైవాన్ని కొలవమంటారు. ఆయన గురించి మాట్లాడమంటారు. ఆయిన్న అదే పరమాత్మని ప్రేమించమంటారు. ఇంటిగ్రెట్ యోగం అంటే ఇదే.”

“ఈ యోగాన్ని ఎవరైనా అనుసరించవచ్చా?”

“ఆఁ” అనేసి, ఏదో అనుమానంతో ఆమె వైపుచూసి అడిగాను - “మీరు చూస్తే అవివాహితుల్లా అనిపిస్తున్నారు. నిజమా, కాదా?”

“ఇంకా పెళ్లి కాలేదు.”

“మాలో చాలామంది దార్శనికులు బ్రహ్మచారులే. అలాగే వైవాహిక జీవితం చూసి, ఆ పైన ఒంటరిగా యోగంలో అత్యున్నత స్థితికి వెళ్ళినవాళ్ళూ ఉన్నారు.”

“మీకు ఫిలాసఫీ అంటే...”

“ఇష్టం” అని ఆగి, “అవునూ మీరు క్రిస్టియన్ కదా! మా వేదాంతం మీకు సరిపడుతుందా?” అన్నాను.

“క్రిస్టియన్ అయినంత మాత్రాన మరో మతం గురించి తెలుసుకుంటే తప్పేం ఉంది. మనో హృదయాన్ని తట్టి లేపేది - అది ఏ విషయమైనా గొప్పదే అవుతుంది”.

“ఇంతకీ మీరు వచ్చిన పని...”

“ఎప్పుడు ఆలోచించినా, తీరిగ్గా ఉన్నా నాకేదో పోగొట్టుకున్నట్టుగా ఉంటుంది. అదేమిటో తెలియదు. కానీ మీ దేశం వచ్చి రెండేళ్ళు ఉన్న తర్వాత ఈ దేశం నాది అని అనిపిస్తుంది. ఒక తపన, ఒక ఆందోళన, ఒక ‘అర్జ్’ లాంటిది లోపలి నుంచి నన్ను పుష్ చేస్తున్నట్లు ఉంటుంది.”

సజ్ ఆవేశంతో మాటలు ఆపి, తలను అటూ ఇటూ తిప్పి మౌనంగా నేలమీద ఏవో గీతలు గీస్తూ ఉండిపోయింది.

“ముందు మీరో మంచి భర్తను వెతుక్కోండి. కొందరు ఆడవాళ్ళు సంసారంలో ఇమిడిపోయిన తర్వాత త్వరత్వరగా ఎదగడం మొదలుపెడతారుట”.

సజ్ నా వైపు అదోలా చూసింది. ఆమె కళ్ళు నా సలహాకు ఆశ్చర్యపడ్డాయో, ఆందోళన చెందాయో నాకర్థం కాలేదు.

“మళ్ళీ కలుద్దాం. మీ ఆఫీసుకు ఫోన్ చేసి చెప్తాను వచ్చే ముందు.”

నేను లేచి ఆమెను వీధి వరకూ సాగనంపాను. ఆమె వెడుతూ, తన ట్రావెల్ బాగ్ ను ఒక చేతి నుంచి మరో చేతికి మార్చుకుంది. మరికొంచెం దూరం వెళ్ళి దాన్ని వీపును ఆనుకుంది. చటుక్కున నాకు - సజ్ చీర కట్టుకుంటే అందంగా కనిపిస్తుందనిపించింది. చీర, రవిక, తలలో గులాబీ, మెళ్ళో సన్నని చెయిన్, చేతికి గాజులు, నుదుట తిలకం - ఇవన్నీ లంకరించుకుంటే సజ్ - సజ్జని అయి తీరుతుందేమో!

నాకు నవ్వు వచ్చింది నా ఆలోచనా ధోరణికి. వెంటనే వరండా వైపు వెళ్ళి గంగానదిని చూస్తూ ఉండిపోయాను కొద్ది క్షణాలు. మనిషి చూపు నాలుగు గోడలకే పరిమితం కాకూడదట! దృష్టికి విశాలత్వం అలవడాలంటే, మనిషి తరచు ప్రకృతి ముందు విద్యార్థిలా నిలబడడం నేర్చుకోవాలిట!



నేను ఆ మర్నాడు వ్యాసకాశీ తదితర ప్రదేశాలు తిరిగాను. విశాలాక్షి దర్శనం అయింది. “మాలవ్య” గారి మేధస్సులో పుట్టి పెరిగిన బెనారస్ హిందూ యూనివర్సిటీ చూశాను. ఆయన అహర్నిశలూ శ్రమించి ఆ విశ్వవిద్యాలయం కోసం డబ్బు పోగు చేశాడంటారు. కాలభైరవ స్వామిని దర్శించి ఆఖరిగా మా స్నేహితులు తెచ్చి పెట్టమన్న బనారస్ చీరల కోసం మెహరోత్రాగారి ఇంటికివెళ్ళాను. మెహరోత్రాగారు ఆరజుకు మంచి స్నేహితులు. వారికి ఆ ఊళ్ళో బట్టల దుకాణం ఉంది. వారిది వ్యాపారస్తుల కుటుంబం. ఆయన సహృదయంతో నన్ను ఆహ్వానించాడు. తన కుటుంబీకులను పరిచయం చేశాడు. ఆడవాళ్ళు కూడా మనసు విప్పి మా కుటుంబ విషయాలు అడిగారు. మెహరోత్రాగారు, ముందు నాకు టీ ఇచ్చి, ఆ తర్వాత బెనారస్ పాన్ నా చేతిలోపెట్టాడు. తమలపాకుల్లో వెన్న కూడా కలిపి పాన్ తయారుచేయడం అక్కడి ప్రత్యేక. తరువాత ఇద్దరం వాళ్ళ షాపుకి వెళ్ళాం. నాకు నచ్చిన చీరలు తీసుకున్న తర్వాత చీర అంచుల మీద నా చేత సంతకం చేయించున్నారు. చీరల్ని వాళ్ళు వి.పి.పి.లో పంపుతారు. అవును, మన సరుకు మనకు చేరిన తర్వాత, అది మనం ఎన్నుకున్న సరుకు కాదనే అనుమానం రాకుండా, ఈ పద్ధతి అనుసరిస్తారట. సరిగ్గా అప్పుడే ఆ షాపులోకి రాఘవరావు మామయ్యా, లక్ష్మి అత్తయ్యా వచ్చారు. ఒకళ్ళను చూసి ఒకళ్ళం ఆశ్చర్యపోయాం. వాళ్ళు పదిహేను రోజులుగా ఉత్తర భారతదేశ యాత్రలో దేశం తిరుగుతున్నారట. ఇక్కడి నుంచి జమ్మూ, కాశ్మీరులు వెడతారుట.

“ఎలాగూ ఇంతదూరం వచ్చావ్. మాతో రారాదా? ఇద్దరు స్నేహితులు అనారోగ్య

కారణంగా ప్రయాణం మానుకుని వెనక్కి వెళ్ళిపోతున్నారు. మా జనానికి నేను ఆర్గనైజర్ని కాబట్టి నీకు ఏ ఇబ్బందీ ఉండదు.” మామయ్య అన్నాడు.

“అవకాశం వచ్చింది. మన భారతీయ సంస్కృతికి అన్ని రకాలుగా తలమానికంగా నిలుస్తుంది కాశ్మీరం. అక్కడి అందంలో గొప్ప అనుభవం దొరుకుతుంది. ఆ అనుభవమే చాలామందిని ఉన్నతికి తీసుకువెళ్ళింది. గొప్ప గొప్ప పండితులకు, కవులకు, దార్శనికులకు పుట్టినిల్లు కాశ్మీరం. వెళ్ళిరండి!”

నేను హరిశ్చంద్రఘాట్కు వెళ్ళి రూమ్ ఖాళీ చేసి బయటకు వస్తూంటే ఇంటి యజమాని, “మీ గురించి ఓ అబ్బాయిలాంటి అమ్మాయి - ఇంగ్లీషు పిల్లలా ఉంది. వచ్చింది” అన్నాడు. నేను నవ్వేసి నా ప్రయాణం గురించి చెప్పి ఆయన దగ్గర సెలవు తీసుకున్నాను.

మేం మర్నాడు సాయంకాలానికి జమ్మూ చేరాం. అక్కడ రఘునాథను దర్శించుకున్నాం. ఊరు చూశాం. గవర్నమెంటు బస్సులో ఉదయం శ్రీనగర్కు బయలుదేరాం. అసలు ప్రకృతి, అందానికి వాకిళ్ళు తెరవడం జమ్మూ నుంచే మొదలుపెడుతుంది. ఒకటే దారి, విశాలమైనదైనా ప్రతి ఫర్లాంగుకు ప్రమాద హెచ్చరికలు చేసే బోర్డులు. ప్రతి లోయలో నుంచి నిశ్శబ్దంగా పారే నీటిపాయలు - తావి నది నుంచి వచ్చిన శాఖోపశాఖలేమో! రోడ్డు పక్కన కొండ చరియల్లోంచి జలధారలు. ప్రయాణీకులు కోసం దారుల్ని నీటితో ప్రక్షాళనం చేయడం. బస్సు విండోలో నుంచి చూస్తే కనుచూపునంతా ఆక్రమించే చెట్లు. రకరకాల సొంపులు పోయే కొండలు. ఆ వాతావరణంలోకి ఒక పక్షిలాగ, ఒక పూతీవెలాగ ఒక తావిలాగా రూపుదాల్చి మాయమవ్వాలనిపిస్తుంది. ఉదయపూర్ దాటాం. ఇంకా ఇంకా దూరంగా ప్రకృతిని బతిమిలాడుకుంటూ సాగిపోతున్నాం. బస్సు పాట్నీ టాప్ దగ్గర ఆగింది. జనం దిగారు. ఎండ విరుద్ధ వాతావరణంలో నిలవలేక చలికి పెద్ద చోటిచ్చి, తను సన్నసన్నగానే ఉండడానికి అలవాటుపడిందనిపించింది. కైలాస్ విష్ణు హోటల్లో టిఫిన్ తిన్నాం. ఆ ప్రదేశాల్లోకెల్లా ఎత్తైనది పాట్నీ టాప్ అంటారు. ఆ తర్వాత బని హాల్. సాయంత్రం నాలుగు కాకుండానే చుట్టూతా ఉన్న కొండలు తన నీడలతో వెలుతురును తరిమికొడుతున్నాయి. చలిగా వణకడం, చలితో మాట్లాడడం, చలి నవ్వులు చిలకరించడం అందరికీ కొత్తగా ఉంది.

శ్రీనగర్ జేరి టూరిస్ట్ డిపార్ట్మెంట్వారి సహకారంతో బోట్ హౌస్లు మాట్లాడుకున్నాం. ఒక షికారి బేరసారాలు మొదలుపెట్టాడు. నేను నా కోసం ప్రత్యేకంగా బోటు మాట్లాడుతుంటే, మామయ్య తమ బోటులో ఉండమని వాడిని తిప్పికొట్టాడు. గట్టు నుంచి షికారీ, తన చిన్న పడవలో మమ్మల్ని ‘గార్డెన్ ఆఫ్ ఈడెన్’ అనే పేరుగల బోట్ హౌస్ దగ్గర దింపాడు. లోపల ఆ పడవ రెండు గదులుగా మారింది. బయటికి వచ్చి నిలబడి చూడడానికి పోర్టికో.

మామయ్య బోట్ హౌస్ అంతా చూసి - అత్తయ్యతో, “శ్రీ మహావిష్ణువు లక్ష్మీసమేతంగా పాల సముద్రం మీద పవళించినట్టు ఇన్నాళ్ళకు మనం జీలం నది మీద ఒక రాత్రి గడపబోతున్నాం. ఇది నిజంగా అదృష్టమే. నది మదిలాంటిది, హృదిలాంటిది” అన్నాడు.

అత్తయ్య “చాలెండి!” అంటూ నవ్వేసింది.

చీకట్లోంచి చిన్నపాటి వెలుగులా లోపల దీపాలు. షికారీ మాకు తినడానికి రొట్టెలు, పప్పుతో తయారుచేసిన సాలన్ తెచ్చి ఇచ్చాడు. దూరంగా శ్రీనగర్ లైట్ల వెలుతురులో నిద్రపోతోంది. “అదిగో ఆ కొండ మీదే శంకరాచార్యుల వారి పీఠం. చాలా ప్రశాంతంగా ఉంటుంది. అదిగో ఆ మాస్కోలోనే మహమ్మద్ గారికేశం భద్రపరిచింది” అంటూ మామయ్య చెబుతున్నాడు.

“మనం గుల్మార్గ్, పెహెల్ గాం చూడాలి. శ్రావణమాసంలో అయితే అనంతనాగ్ కూడా చూసేవాళ్ళం. ఏం చేస్తాం!”

చీకట్లో, చలిలో భారతదేశం మమ్మల్ని తన శిరస్సు నెక్కించుకని ప్రకృతిని చూడమంటోంది. యోగశాస్త్రంలో చెప్పే సప్తచక్రాలు భారతదేశానికి అన్వయించి చూస్తే ఏ ప్రదేశాన్ని ఏ చక్రంతో పోల్చవచ్చో? కానీ మన దేశానికి బుద్ధికేంద్రం, బహుశా కాశ్మీరమే అయ్యుంటుంది!

మేము ఉదయం లేచి టూరిస్ట్ బస్టాండ్ లో నిలబడ్డాం. మొదట గుల్మార్గ్, ఆ తర్వాత పెహెల్ గాం చూడాలి. గుల్మార్గ్ లో భోజనాలు చేసి, అక్కడి నుంచి పెహెల్ గాం చేరాం. జనం ఎవరికి వారు విడిపోయి చూడవలసిన ప్రదేశాలు చూస్తున్నారు. మామయ్య, అత్తయ్య కాశ్మీర్ డ్రెస్ లు వేసుకుని ఫోటోలు తీయించుకుంటున్నారు. నేను ఆ పక్కనున్న కొండ మీదకు ఉన్న దారిని పట్టుకుని కొంతదూరం వెళ్ళాను. ఓ చదునైన ప్రదేశం కనబడింది. ఏదో చెప్పలేని ఆనందం నా చూపును చీల్చుకుని చూస్తే ఇంకా ఇంకా అందమైన దృశ్యాలు కనబడనివి కనిపిస్తాయేమోనని నా కళ్ళు పెద్దవి చేసి మరీ చూశాను. పరమాత్మ - ఆ ప్రదేశంలో ప్రకృతిని తన దివ్యశక్తులతో చిత్రించుకున్నాడనిపించింది. పరమాత్మ ఆరాధనలో లభించే పారవశ్యం, మనకు ప్రకృతిలో తప్ప మరెక్కడా లభించదేమో!

నెమ్మదిగా వెనుక నుంచి “హలో!” అనే మాట వినిపించింది.

నేను వెనక్కి తిరిగి చూస్తే ఆ మాట సజ్ గా కనిపించింది.

“నమస్తే, రావ్!” అంది. హిందీ భాష ఇంగ్లీషు ఉచ్చారణలో వింతగా వినిపించింది. పైగా ఆశ్చర్యం ఆమె బనారస్ పట్టణీర ఎర్రంచులున్న నీలి వర్ణానిది కట్టుకుంది. ఎర్రరంగు రవిక. కళ్ళకు కాటుక, నుదుట తిలకం, చేతులకు గాజులు.

నేను నవ్వేశాను.

“ఎందుకు నవ్వుతున్నారు?”

“శ్రీస్తూ, కృష్ణుడూ ఉమ్మడిగా ఓ అమ్మాయిని తయారుచేసి ప్రాణం పోషి, భువికి

పంపితే ఆ ప్రాణి అచ్చు మీరే అయ్యుంటారు”.

“మంచిదేగా! అప్పుడు నాకు రెండు వైపుల నుంచి అడ్వాంటేజ్. అవునా?”

“అది సరే, మీరింత దూరం రావడం ఎలా జరిగింది? మొన్న మీరు నాతో అనలేదే?”

“సడన్ గా అమ్మా, నాన్నా ఫోన్ చేశారు - నా ప్రోగ్రాములన్నీ ఆపుజేసుకుని జెరూసలేం వచ్చేయమని.”

“దేనికీ?”

“పెళ్ళి నిశ్చయం చేస్తారట.”

“మంచిదే కదా!”

“నాయిష్టాయిష్టాలు తెలుసుకోవాలా, లేదా చెప్పండి. నాకు కోపం వచ్చింది. రాలేనని చెప్పేశాను. వెంటనే ఇటు రావాలనిపించింది.”

‘వాళ్ళు బాధపడతారేమో?’

“ఈ మాట మావాళ్ళు కూడా అనుకోవాలి కదా!” అంది. భుజం మీద పమిట అవస్థ పెడుతుంటే దాన్ని సర్దుకోవడంలో సులువులు తెలియక నెత్తిమీద కప్పుకుంది.

“ఈ ప్రదేశం గురించి తెలుసా?”

“ఆఁ, బస్సులో పుస్తకాలు చదివాను. దైవం తనకు తాను పరవశించిపోవడానికే ఈ సృష్టి జరిపాడంటారు. నిజమే” నేను ఆమెవైపు చూశాను.

“ఒక మాట. నేను మీ దేశంలో ఉండిపోవాలనుకుంటున్నాను.”

“నేను నవ్వేశాను.”

“నా మాటలు మీరు నమ్మడం లేదా?”

‘నా ఉద్దేశం అది కాదు. ఈ వేళ చాలా గొప్పగా అనిపించే ఈ దేశం, కొద్ది రోజులు, కొద్ది నెలల తర్వాత ఒంటరితనంతో విసిగినప్పుడు - ఇంతేనా అనిపించవచ్చు. పైగా జీవితాన్ని జీవించాలకున్నప్పుడు ఒంటరితనం ఆడవాళ్ళకు మేలుకన్నా కీడు ఎక్కువ చేస్తుంది.”

“పోనీ, మీ భారతీయుణ్ణి పెళ్ళి చేసుకుంటే ఎలా ఉంటుంది?”

నేను మళ్ళీ నవ్వేశాను.

“అదేమిటి నవ్వుతున్నారు?”

“మీకు నచ్చిన భారతీయుడు మీ తరహాలో ఆలోచించగలగాలి. లేకపోతే వేషం, భాష, మతం - ఇవన్నీ అవరోధాలు అవుతాయి.”

“నేను పేరుకే ఇజ్రాయెల్ దాన్ని. నేను రెండేళ్ళుగా మాంసాహారం మానేశాను. డ్రింక్స్ అసలు అలవాటే లేదు. మీరు నమ్మరు గానీ, మొహం ఒకటే ప్లాస్టిక్ సర్జరీ చేయించుకుంటే నేను మీదేశస్థురాలినై పోతాను!” సజ్ నవ్వుతూ అంది.

“ఇదంతా అమ్మా, నాన్నల మీద కోపమేనా?”

“అంతా అదే అని అనలేను. మొదటిది ఈ దేశం, గాలి, కనపడని ఇక్కడి దేవుళ్ళు, సింబాలిక్ గా దేవుణ్ణి కొలిచే మీ ఆరాధనా భావం ఒక వైపు - అలాగే నన్ను పెళ్ళి చేసుకోమని వేధించే మా రెలెటివ్ అంటే అసహ్యం మరో వైపు. ఆఖరిగా మా గురువు ఫ్రిట్జ్ కేప్ రాగారు. వారు హిందూమతపు లోతులను వివరించే తీరు నన్ను సమ్మోహితురాలి చేసింది.”

ఇంతలో మామయ్యా, అత్తయ్యా “ఇక్కడేం చేస్తున్నావురా?” అంటూ సజ్ ను చూసి, “ఈమె ఎవరూ?” అంటూ అడిగారు.

“మనలాగే టూరిస్ట్. కాశీలో పరిచయం అయింది.”

సజ్ వాళ్ళిద్దరకూ నమస్తే చెప్పింది.

“మనం మరో పదినిముషాల్లో శ్రీనగర్ వెళ్ళాలి. అక్కడ చూడవలసినవి ఎన్నో ఉన్నాయి” అంటూ హడావుడిగా వెళ్ళిపోయారు.

“నేను వీళ్ళతో ఢిల్లీ వెళ్లి అక్కడి నుంచి మద్రాసు వెళ్ళిపోతాను.”

“అలానా!” అంటూ సజ్ ఆశ్చర్యపడి, “మీ గవర్నమెంటు నన్ను మద్రాసు వెళ్ళమంది. అక్కడ నాలుగు రోజుల స్టే. పైగా స్టేట్ గెస్టును” అంది.

“అలానా! అయితే మా ఇంటికి రండి, అడ్రస్ ఇస్తాను.”

సజ్ తల ఊపి, ఏదో గుర్తు వచ్చినట్టు చేతిలోని ఆటోమేటిక్ కెమెరా తీసుకుని - “చిన్న కోరిక. మనిద్దరి ఫోటో దిగుదాం. అదీ ఈ ప్రదేశంలో. హృదయంలో కొన్ని జ్ఞాపకాలు ఎంత పదిలంగా దాచుకున్నా - రిఫెరెన్స్ బుక్స్ లాంటివి - ఈ ఫోటోలు, వీడియోలు, అవునా?”

నేను లేచాను. సజ్ నా పక్కగా వచ్చి నిలుబడింది. కొన్ని నిముషాల పాటు కెమెరా మమ్మల్ని తన కన్ను ద్వారా లోలోపలికి తీసుకుంది.

“వెడదామా మరి!”

“మళ్ళీ మద్రాసులో కలుద్దాం. నమస్తే!” అంటూ సజ్ తను వచ్చిన గ్రూప్ వాళ్ళతో కలిసింది.

మామయ్యా, అత్తయ్యా దూరం నుంచి పిలుస్తుంటే నేను చేత్తో వస్తున్నానని చెప్పాను.



నేను మద్రాసు వెళ్ళి డ్యూటీలో జేరాను. నా కాశీ ప్రయాణం, ఆ వివరాలూ అక్కలకు తెలియచేద్దామనుకునే లోపునే అక్క దగ్గర నుంచి ఉత్తరం వచ్చింది. ఆ ఉత్తరంలో సారాంశం - నన్ను అతి త్వరగా ఒక ఇంటివాణ్ణి కమ్మని. చాలా సంబంధాలు వస్తున్నాయనీ, అమ్మాయిల ఫోటోలు పంపుతున్నాననీ, ఏదో ఒకటి సెలెక్ట్ చేసుకోమనీను.

నేను చేతిలో నాలుగు పేజీల అక్క ఉత్తరం పట్టుకోవడం కొత్త కాదు. ఆమె ఎప్పుడూ అంతే. రాసిన విషయమే రాస్తుంది. అదే మాట అంటే - ‘తోడబుట్టినవాళ్ళు కాకపోతే

పై వాళ్ళు రాస్తారా ఇలా? ఎవరికి అవసరం' అంటుంది. అమ్మ కూడా అంతే. ఇంటికి వెళ్ళగానే అన్నం పెట్టి, ఆ పైన కూర నార వడ్డించి, వాటితో పాటు లోకహితాలు చెప్పేది. కోడల్ని చూసి కన్ను మూయాలని ఉందిరా అని కూడా అనేది. జీవితాంతం బ్రహ్మచారులుగా ఉండిపోదల్చుకున్నవాళ్ళు వయసు వచ్చిన తర్వాత పడే ఇబ్బందులు ఎంత భయంకరంగా ఉంటాయో తను చెప్పి, అదే విషయాన్ని అక్కల చేతా, బావల చేతా చెప్పించేది.

“పెళ్ళి చేసుకుంటానని ఏడేళ్ళుగా అంటున్నావ్! ఏదీ?”

“మీరు నొచ్చుకుంటారని పెళ్ళి చేసుకుంటానంటున్నాను. అసలు ఎక్కడైనా ఎవరి పెళ్ళి వాళ్ళు చేసుకుంటారేమిటి? అది అవ్వాలి, ఆ ఘడియ రావాలి” అన్నాను దాటేస్తూ, నవ్వేస్తూ.

“ఇదో వేదాంతం మళ్ళీ!”

“అన్నయ్యకు ఇష్టమైనదేమిటో నాకు తెలుసమ్మా. ఆ పాండిచ్చేరి లేదూ - ఆ ఊరు! పదేళ్ళు ఆ ఊళ్ళో ఉండి వీడు నేర్పింది పొట్టకూటికి పనికివచ్చే చదువు కాదు, బ్రహ్మజ్ఞానం కోసం పరితపిస్తున్నాడు. పెళ్ళాం, పిల్లలు సంసారం అంటే భయపడేవాడు సన్యాసి కావడానికి కూడా అర్హుడు కాదనే విషయం వీడికి ఎప్పుడు అర్థమవుతుందో?”

నేను నెమ్మదిగా అన్నాను - “అక్కయ్యా! శ్రీ అరబిందో ఆశ్రమం తనదైన జీవితాన్ని త్యజించమని చెప్పదు. జీవితాన్ని బహుముఖాలా దర్శించాలనీ, ఈ ప్రపంచాన్ని దైవానికి ప్రతిరూపంగా తీర్చిదిద్దాలని అంటుంది.”

“వాళ్ళు ఏమంటారని నిన్ను అడగటం లేదు. నీ నిర్ణయం చెప్పు.”

నేను మాట్లాడలేదు. మౌనం మంచి జవాబే కాదు - దానికి వాతావరణాన్ని చల్లబరిచే గుణం కూడా ఉంది.

అక్క తల బాదుకుని వంటింట్లోకి వెళ్ళిపోతే, తల్లి కళ్ళనీళ్ళు పెట్టుకుని మంచం మీద తలపక్కకు వాల్చి ఉండిపోయేది.

నాకు చిన్నతనం గుర్తొస్తోంది. ఎలిమెంటరీ స్కూలు, ఆ పైన చదువు... ఎదగడం... ప్రేమ పంచి ఇచ్చిన తండ్రి నా చిన్నతనంలోనే పోయాడు. అమ్మ తనే అన్నీ అయి సంసారాన్ని మోసింది. జీవితం అంటే భయం. ఒకవిధమైన నిర్లిప్తత అప్పుడే అలవాటయ్యాయి. కానీ... కానీ ఓ రోజు కిరణ్ మూర్తి గారి పరిచయం లభించింది. మిత్రులతో పాటు ఆయన సమ్మూఖంలో కూర్చుని అతి దగ్గరగా ఆయన ఉపన్యాసాలు వినడం మొదలైంది. ఆయన గురువుగా కాకుండా, ఆప్తుడిగా అతి దగ్గరగా వచ్చి - వ్యక్తి నేర్వవలసిన, అలవర్చుకోవల్సిన విషయాల గురించి చెప్పేవారు. క్రమశిక్షణ, శరీరం పట్ల విధేయత, మనసు పరిశుభ్రమవడానికి పనికి వచ్చే యోగం. ఆయన మాటలకు, సలహాలకు, సూక్తులకు మనసు వ్యతిరేకత కనబర్చేదికాదు. “జీవితం అంత అందమైనది

అదే. దాన్ని మనం గుర్తించగలగాలి” అంటూ ఆయన చెప్పిన మాటలు ప్రతి ఉదయం గుర్తొచ్చేవి. ఏడాది... రెండు... మూడేళ్లు... వెనక్కి తిరిగి చూస్తే - పదేళ్ళ నాటి నా స్వభావం నాది కాదేమోనని, దాన్ని నేను ఒక బరువుగా మోయవల్సి వచ్చిందని అనిపించేది.

నవ్వొచ్చింది జ్ఞాపకాలకు! అక్క ఉత్తరం టేబుల్ మీద పెట్టాను. అతి మామూలుగా రెండు రోజులు గడిచాయి. ఆ వేళ ఆదివారం.

సజ్ వస్తుందని ఇల్లంతా శుభ్రం చేశాను. వంట వండాను. స్వీట్స్ కొని తెచ్చాను. వది దాటింది. సజ్ కు వీలు చిక్కలేదేమో! లేకపోతే ఆఫీసు విషయాల్లో తలమునకలవుతోందేమో అనుకుని కుర్చీలో కూలబడ్డాను. ఇంతలో హఠాత్తుగా గుమ్మం దగ్గర మెదిలి, ఆహ్వానం లేకుండా లోపలికి వచ్చిన వ్యక్తిని చూసి మొదట నేను ఆశ్చర్యపోయాను. మనిషి ఆరడుగుల పైనే ఉన్నాడు. బలిష్టంగా కనిపిస్తున్నాడు. అతని మొహం చూస్తే, అతనేదో ప్రీ థాట్ తో వచ్చినట్టు కనిపించాడు.

“నీ పేరు రావు కదా?”

“అవును కూర్చోండి.”

“సజ్ గురించి నేను ఢిల్లీలో, కాశీలో వెదికాను. కనిపించలేదు. టూ మచ్ ఆఫ్ హార్...”

నేను మాట్లాడలేదు.

“ఆమె నీతోపాటు బద్రీవెళ్ళిందని తెలిసింది. ఎక్కడుంది, సజ్?”

“సజ్ నాతోపాటు బద్రీ రాలేదు. మేం ఈ మధ్య ఒకటి రెండుసార్లు కలిశాం. కలిసింది కూడా అనుకోకుండానే. ఆమె ఎక్కడ ఉందీ అంటే నేను ‘ఇక్కడ ఉండదు’ అని మాత్రమే చెప్పగలను.”

అతగాడు బహుశా విల్సన్ అయి ఉండాలి. నా మాటలు అతనికి అర్థం కాక, ఆ అర్థం కాకపోవడంతో పాటు కోపాన్ని కలుగజేశాయి.

“ఇలా పరాయి దేశస్తురాలితో నీకేమిటి పని? ఆమెకూ, నీకూ ఏమిటి సంబంధం?”

నేను అతని కళ్ళలోకి చూశాను. అతను క్షణంలో కళ్ళను వాల్చుకున్నాడు.

“ఇంతకీ మీ రెవరో చెప్పడం మర్చిపోయారు. గుర్తు చేసుకోండి” అన్నాను. అని, “టీతెస్తాను. వెళ్ళకండి” అంటూ లోపలి గదిలోకి వెళ్ళాను. ఓ అయిదారు నిముషాలు మనతో విబేధించే మనిసిని ఏకాంతంలో వదిలి పెడితే ఆ మనిషి కాస్త చల్లబడడానికి అవకాశం ఇచ్చినట్టు అవుతుంది. నేను రెండు కప్పులు టీ తెచ్చి ఒకటి విల్సన్ కు ఇచ్చాను. అతగాడు టీ అందుకని తాగడం మొదలుపెట్టాడు. తాగుతున్న మూలంగానే “థాంక్స్” అనే మాట పలికి ఉండడని నేను సరిపెట్టుకున్నాను. విల్సన్ టీ తాగి, కప్పు నేల మీద పెట్టి “నేను సజ్ కు కాబోయే భర్తను. నా పేరు విల్సన్” అని జనాంతికంగా చెప్పాడు.

“చాలా సంతోషం.”

“కానీ...” అతను ఆగిపోయాడు.

“చెప్పండి.”

“సజ్ నా సొత్తు. మేం బంధువులం. ఒక మతం వాళ్ళం. ఆమె ఇండియా వచ్చి మతం మార్చుకుని, నీలాంటి బీదవాణ్ణి పెళ్లిచేసుకుని హీనంగా బతకడం నాకిష్టం లేదు. నువ్వు మాకు అడ్డు రావద్దు. వస్తే, తర్వాత పరిణామాలు....” ఆగిపోయాడు.

నేను నవ్వేశాను. “ఒక విదేశీయురాలగా ఆమె నాకు పరిచయం అయింది. నాకు ఆమె మీద అభిమానం, ఆప్యాయత ఉన్నాయో, లేదో, లేక ఆమెకు నేనంటే ఎంత గురి ఉందో ఆ విషయాలేవీ నా ఆలోచనల్లోకి రాలేదు. ఇక మీరు....”

“నేను”

“ఆమె ఎటువంటిదైనా కానివ్వండి. మీరు ఆమె గురించి పరాయివాళ్ళముందు చులకనగా మాట్లాడడం సభ్యత కాదేమో?!”

విల్సన్ కుర్చీలో నుంచి లేచి, “నేను వెడుతున్నాను. ఒకవేళ సజ్ వస్తే ఈ గుమ్మం ఎక్కనివ్వద్దు. ఆమెను నా దారికి తెచ్చుకోవడం ఎలాగో నాకు తెలుసు!” అంటూ బయటకు వెళ్ళిపోయాడు విసవిసా.

నేను తలుపు దగ్గరగా వేసి లోపలికి వెళ్ళాను. మనసు ఎందుకో తలక్రిందులవుతుందని పించింది. అవును. నిజమే. ఈ మధ్య మనసు ఎవరు పెద్దగా మాట్లాడినా, కాస్తంత వ్యంగ్యం పాలు మాటల్లో కనిపించినా, మాటలు విషయానికి దూరమై పక్కదారుల్లోకి పోతున్నా సహించలేకపోతుంది. వాక్కుకు మూడు దశలు - పశ్యంతి, మధ్యమా, వైఖరీ అని ఉంటాయంటారు. మొదటి రెండు దశల దగ్గర మాత్రమే వాక్కును నియంత్రించేయగలగడం ఎంత గొప్ప విషయం!

సజ్ ఆలోచనల్లోకి వచ్చింది. ఆమె మాటతీరు, ప్రవర్తన, స్నేహశీలతా గుర్తొస్తున్నాయి. అలాగే కాబోయే భర్తనని వచ్చిన విల్సన్ తీరు తెన్నులు, మాట్లాడే విధానం. ఇద్దరికీ ఎంత తేడా? ఇద్దరినీ పక్కపక్కన నిలబెట్టి భార్యాభర్తలుగా ఊహించడానికే భయం వేసింది. పక్కకు తిరిగాను. మరో పక్కకు తిరిగాను. మంచం మీద నుంచి లేచాను. ఎదురుగా శ్రీ అరబిందో, మదర్ల చిత్రపటాలు కనిపించాయి. అవును. వారం రోజుల్లో నేను పొండిచ్చేరి వెడుతున్నాను. అక్కడి ఆశ్రమం, అక్కడి ప్రశాంతత, అక్కడ అదృశ్యంగా ఆకు ఆకునా, పూవు పూవునా, వ్యక్తి వ్యక్తినా కనపడే నిర్మలత్వం నన్ను చాలా రోజులుగా ఆహ్వానిస్తున్నే ఉన్నాయి. జీవితం అంటేనే యోగం అనే శ్రీ అరబిందుల మాటలు నాకు మంత్రముగ్ధంగా తోస్తాయి ఎప్పుడూ!

లేచి భోజనం చేసి చెయ్యి కడుక్కున్నాను. ఇంతలో బయట కోలాహలం వినపడింది. తలుపు తెరిచి చూశాను. పెద్దక్క చిన్నక్క బావలూ, టాక్సీలోంచి దిగారు. నేను వీధిలోకి

వెళ్ళి వాళ్ళను పలకరించాను.

“ఊళ్ళో ఉన్నావురా! హడిలి చచ్చాం ఎక్కడికైనా పోయావేమోనని!”

“ఎక్కడికి పోతాను! ఉద్యోగం ఉందికదా!”

“ఏమిటోయ్ నీరసంగా కనిపిస్తున్నావు? హోటల్ తిండి పడటం లేదేమో!”

“ఎంత చిక్కిపోయాడో?”

అందరం లోపలికి వెళ్ళాం. వాళ్ళు ఇల్లంతా కలయచూశారు. ఒక మంచం, ఒక చాప, నాలుగైదు గిన్నెలు, స్ట్రా, రెండు కుర్చీలు - అన్నిటినీ పరిశీలించి చూసింది పెద్దక్క.

“ఒరేయ్, ఏడేళ్ళ నుంచి ఇక్కడ ఉంటున్నావు. ఏం సామాన్లు అమర్చుకున్నావురా? రేపు పెళ్ళి అయితే వచ్చే అమ్మాయి నానా ఇబ్బంది పడుతుంది.”

“మీ తమ్ముడి ఆస్తి అంతా, అదిగో ఆ పుస్తకాలే - చూడు!” అని బావ బుక్ రేక్ దగ్గరకువెళ్ళి, “ఇవన్నీ ఆశ్రమం పుస్తకాల్లా కనిపిస్తున్నాయి” అన్నాడు.

“లిటరేచర్ పుస్తకాలు కూడా ఉన్నాయి, బావా!”

“బాగానే ఉంది గానీ, వాడికి అసలు విషయం చెప్పండి!” అంది పెద్దక్క.

“ఏమీ లేదోయ్! మేము తిరుపతి వెళ్ళి, ఇటు వచ్చాం. ఈ ఊళ్ళో నా స్నేహితుడు ఒకాయన ఉన్నాడు. ఆయనకు ఒక్కతే కూతురు. బాగా చదువుకుంది. రాజారావుగారు సాయంత్రం మనింటికి వస్తారు. రేపు పెళ్ళిచూపులు. అదీ విషయం!”

నేను ఏమీ మాట్లాడలేదు.

“నువ్వు కాదనవనే మేమీ నిర్ణయం తీసుకున్నాం. అమ్మ పోతూ పోతూ నీ గురించి ఎంత ఇది అయిందో అందరికీ తెలిసిందే! పెళ్ళి చేసుకుని ఒక ఇంటివాడివికా!”

“ఇలా ఎంతకాలం ఒంటరిగా ఉంటావ్? ఒక్కడివి వండుకు తింటూ రోజులు వెళ్ళదీయడంలో ఏమానందం ఉందిరా?”

“హాయిగా పెళ్ళిచేసుకో! పిల్లల్ని కను. వాళ్ళను పెంచిపెద్ద చెయ్యి. బాధ్యతల్లో కూడా ఒక చెప్పరాని అనుభూతి ఉంటుందోయ్?”

“మీరు వెళ్ళి రాజారావుగారికి ఫోన్ చేయండి!” పెద్దక్క అంది.

మరో అరగంట అక్కలిద్దరూ, బావలిద్దరూ నాకూ ఏవేవో చెప్తూనే ఉన్నారు. వాళ్ళు వచ్చింది ముందు నాకు జ్ఞానోదయం కలగజేసి, ఆ పైన నన్ను ఒక ఇంటివాణ్ణి చెయ్యాలనేమో! పెరిగిన తర్వాత, ఎదిగిన తర్వాత మగాడైనా, ఆడదైనా తన వనే విశ్వాసాల పట్టు కాస్త సడలించి, ఇంటినీ, సంఘాన్నీ, లోకాన్నీ చూసి వెరవాల్సి ఉంటుంది కాబోలు! అవివాహితులుగా ఉండిపోతామని చెప్పకనే చెప్పినా ఎవరూ ఆ మాట నమ్మరు. అసత్యమనో, అలా ఏటికి ఎదురీదడం తప్పనో, వ్యక్తిగత జీవితంలోకి చొరవగా ప్రవేశించి, ఆ పైన ప్రశ్నించీ, బెదిరించీ - కుదరదనుకున్నప్పుడు లాలన చేసే తమ దారికి తెచ్చుకోవాలని చూస్తారు.

ఆ రాత్రి డాబా మీద ఈ విషయమే నేను పెద్దక్కయ్యకు చెప్పాను. ఆఖరిగా అన్నాను—  
 “అక్కయ్యా! చాలామంది వ్యక్తిగత విషయాలకు, సంసారసుఖాలకు విలువ ఇస్తారు. జనజీవన ప్రవృత్తిలో కలిసిపోయి సుఖదుఃఖాల్ని అనుభవంలోకి తెచ్చుకుని, తద్వారా చుట్టూతా వాళ్లకు తెలిసి మేలూ, తెలియక కీడూ చేస్తూనే ఉంటారు. ఇదో ప్రక్రియ. అయితే మరికొందరు - చాలా తక్కువమందే అను - నలుగురూ నడిచే బాటను కాదని, కనిపించిన చిన్న వెలుగును ఆలంబనగా చేసుకుని ఓ గొప్ప ప్రకాశం వైపు ప్రస్థానాలు మొదలుపెడారు. ఇది కాని పని ఎందుకవుతుంది? దేశానికి అన్ని రకాల, అన్ని వర్గాల ప్రజల అవసరం ఉన్నప్పుడు, సంఘానికి కొంచెం దూరంగా జరిగి, వేదాంతపు మహోవృక్షం నీడన సేద దీరి కంటికి కనిపించకుండానే ప్రకృతిని అంతటా ఆక్రమించిన ఆ పరమాత్మ కోసం వెంపరలాడడం అన్యాయం, అక్రమం ఎలా అవుతాయి? నాలో స్థిరనివాసిగా ఉన్న దేవుణ్ణి నేను గుర్తించాలనుకుంటున్నాను. ఈ యాత్ర కష్టమైంది. సంసార యాత్రకన్నా జటిలమైంది. అయినా నాకు ఆ మార్గమే ఉత్తమమైనదిగా అనిపిస్తోంది. ఏమంటావు?”

అక్కయ్య డాబా మీది చిన్న వెలుగులో నా మొహంలోకి చూసింది. బుగ్గన చెయ్యి పెట్టుకుని వింటున్నది కాస్తా ఆగి, తన భంగిమలను మార్చుకుంది.

“నువ్వు నన్ను ఏమీ మాట్లాడకుండా చెయ్యాలని చూస్తున్నావ్. గొప్ప గొప్ప పుస్తకాలు చదివి, నిత్య జీవితంలో వాటిని ప్రయోగించడం ఘనకార్యమే. కానీ వద్దురా! ఈ దారి నువ్వనుకున్నంత సులువైనది కాదు. మంచి గురువు దొరకనప్పుడు ఈ మార్గంలో చాలా అవరోధాలు వస్తాయి. ఎవరైనా ఒక జీవిత కాలం అంటే - చిన్నదేం కాదు, ఎన్నో అటుపోటులు వస్తాయి. నీ వెనుక తమ్ముడొకడున్నాడు. వాడి చదువుంది. వాడి మాటేమటి?”

“మీరందరూ ఉండగా నాకు రఘు భారం కాడనే నా నమ్మకం.”

“పెళ్ళి చేసుకో. పిల్లల్నికను! వాళ్ళను వృద్ధిలోకి తెచ్చి, ఆ పైన నీ దారి నువ్వు వెతుక్కో. సంసారంలో ఉండి కూడా ఆధ్యాత్మికంగా ఎదిగినవాళ్ళు నాకు తెలుసు. నిండా ముప్పై సంవత్సరాలు నిండని నిన్ను మేం సన్యాసిగా ఊహించలేంరా!” అక్కయ్య పమిట కొంగుతో కళ్లు ఒత్తుకుంది.

“అక్కయ్యా!”

“ఇంతకాలం నువ్వు బాధపడతావని చెప్పలేదు. మా అమ్మాయి - అదే మన రాధకు నువ్వంటే ఎంత ఇష్టమోనీకు తెలియదురా! అది ఎన్నోసార్లు పరోక్షంగా నాతోనూ, వాళ్ళ నాన్నగారితోనూ చెప్పకనే ఈ విషయం చెప్పింది. నువ్వు, నీ నిర్ణయం దానికెలా తెలిశాయో, అది చాలా బాధపడింది. ఇప్పుడది తనకు పెళ్లివద్దని మొరాయింతుకు కూర్చుంది. మాకేం చేయాలో పాలుపోవడం లేదు.”

“అరే!”

“ఇవన్నీ నీకు ఇదివరకే చెప్పాననుకో, నేను నీకు స్వార్థపరురాలిగా కనిపించేదాన్ని. దాన్ని నువ్వు వేరేవిధంగా అంచనా వేయవచ్చు. నా భయమేమిటంటే, అది కూడా పెళ్ళి మానేసి” అక్కయ్య ఆగిపోయింది. మాటల్లో దైన్యం కనిపిస్తోంది.

“నేను రాధకు చెప్తాను, అక్కయ్యా!”

“నువ్వు నా మాటకు విలువ ఇవ్వనట్టే, అదీ నీ మాట విననంటుంది. న్యాయమే కదా! అప్పుడేం చేద్దాం, చెప్పు?”

నేనేం మాట్లాడలేదు. అక్కయ్య మాటలో తప్పు పట్టవలసిందేమీ లేదు.

“ఆలోచించు! నీ ఒక్కడి నిర్ణయం మీద ఎందరి భవిష్యత్ ఆధారపడి ఉంది. కుటుంబాలూ, కాపురాలూ ఏ అలజడులూ, ఒత్తిడులూ లేకుండా ఓ నదీ ప్రవాహంలా పోవాలిరా! నువ్వు కొత్తదారిన వెడతానంటే, నీ వెనుక ఆ కొత్తదారి వెంబడి మేమూ రావాల్సి ఉంటుంది”.

“నన్ను ఆలోచించుకోమనే కదా అక్కయ్యా, నువ్వు చెప్పేది!”

పెద్దక్క నవ్వింది. “ఆలోచించవద్దురా! మా ఆలోచనలు మన్నించు! ఇది నాది, బావదీ, చిన్నక్కదీ - అందరి విన్నపం. సరేనా?”

నేను ఏదో చెప్పబోయాను.

“నేను కిందికి వెడుతున్నాను. ఆ రాజారావుగారూ, వారి అమ్మాయి అంతా కట్టుకథ. ఇక మేం రేపు ఉదయం బండికి ఇంటికి పోతున్నాం. నీ నిర్ణయం చిన్న ఉత్తరంగా రాయి. సరేనా?” అంటూ పెద్దక్క మెట్లు దిగి కిందకు వెళ్ళింది.

నేను ఆకాశం కింద, మిణుకుమిణుకుమనే నక్షత్రాల నీడన, నిశ్శబ్దంగా మా మాటలన్నీ విని కూడా నిశ్శబ్దాన్నే పాటిస్తున్న ప్రకృతి ఒడిలో అలా ఉండిపోయాను.

నాకు ఎదురైన సమస్య సామాన్యమైనది కాదని నాకు తెలుసు. ఒకటి రెండు రోజులు ఆలోచించాను. కిరణ్మూర్తిగారు చటుక్కున గుర్తొచ్చారు. నేను ఏ పరిస్థితుల్లో ఉన్నదీ వివరిస్తూ ఆయనకు ఉత్తరం రాశాను. ఉత్తరం ఆఖర్న అతి త్వరలో పాండిచ్చేరి వచ్చి వారి ఆశీర్వాదాలు తీసుకుంటానని దాన్ని ముగించాను. అలాగే అక్కయ్యకు ఓ పదిహేను రోజులు నాకు ఆలోచించుకునేందుకు టైము ఇవ్వమని ఉత్తరం రాసి పడేశాను. మనసు కొద్దిగా శాంతించినట్టు అయింది. అవును, కిరణ్మూర్తిగారు తరచు అంటూండేవారు - ‘ఏదైనా సమస్య ఎదురైనప్పుడు దానికి పరిష్కారం సమస్య వచ్చిన దిశలోనూ, అదే ఎత్తులోనూ దొరకదు. సమస్యకు కొంచెం దూరంగా, దానికి మరి కొంచెం ఎత్తుగా ఎదిగి మనం ఆలోచించాలి’ అని. మరో నాలుగు రోజులు గడిచాయి. మదర్ జన్మదినం ఆ మరునాడే. నాకు పాండిచ్చేరి వెళ్ళాలనిపించింది. రెండు జతల బట్టలు సర్దుకుని పాండిచ్చేరి బయలుదేరాను. ఉదయం తొమ్మిది గంటలకు పాండిచ్చేరిలోని మిత్రుడు రామేశం గదికి చేరగలిగాను.

“ఈ వేళ మదర్ పుట్టిన రోజు. నువ్వు అందుకే వచ్చావు కదూ?”

“అవును. పైగా నన్నో సమస్య చుట్టుముట్టింది. దానికి పరిష్కారం మదర్ ఇస్తుందనే ఆశతోనే వచ్చాను. కిరణ్ మూర్తిగారికి కూడా ఉత్తరం రాశాను - సలహా కోసం” అంటూ రామేశానికి అంతా చెప్పాను.

రామేశం విని, “ఇది నా కథా, ఇంకా ఇంకా చాలామంది మన మిత్రుల కథలూనూ!” అంటూ నవ్వేశాడు.

“నా కథకు ముగింపు ఎలా ఉంటుందో!”

ఇద్దరం లేచి, స్నానాలు చేసి ఆశ్రమానికి బయలుదేరాం. ఆశ్రమంలో శ్రీ అరబిందో, మదర్ల సమాధి ముందు భక్తులు మైమరచి మెడిటేషన్లో ఉన్నారు. మేమూ ఓపక్కగా కూర్చున్నాం. ఓ గంట తర్వాత మదర్ శ్రీ అరబిందుల గదులు భక్తులతో పాటు వెళ్ళి దర్శించాం. బయటకు వచ్చాం. అరగంట గడిచింది. ఇద్దరం లేచాం. ఆ చుట్టుపక్కల తిరిగాం.

నా ఇంటిలాంటి ఆశ్రమం, నాక గురుతుల్యులైన పెద్దలు, స్నేహితులు, అక్కడి చెట్లు, పువ్వులు, గాలి - అన్నీ నాకేసి చూస్తున్నట్టు, నన్నో కొత్త మనిషిగా గుర్తించినట్టు అనిపించింది. ఆశ్రమంలో కార్యక్రమాలన్నీ పూర్తి అయిన తర్వాత కిరణ్ మూర్తి గారింటికి వెళ్ళాను. చేతిలోని లిల్లీ పూవులు ఆయనచేత ఉంచి నమస్కరించాను. ఆయన నన్ను ఆశీర్వదించి, కూర్చోమని ఫ్రేం కుర్చీ చూపించారు.

“ఎలా ఉన్నావు భాస్కర్?” అంటూ మొదట ఆప్యాయంగా అడిగారు.

నేను వంచిన తల ఎత్తలేదు.

“నీ ఉత్తరం అందింది. చూశాను” అన్నారు.

నేను తలెత్తి ఆయన కళ్ళలోకి చూసి, తలదించుకున్నాను. మా మధ్య కాసేపు నిశ్శబ్దం మిగిలింది.

“మీకు తెలుసా సార్! నా ఉద్దేశ్యం, ధ్యేయం.”

ఆయన చిరునవ్వుతో - “అంతా నాకు తెలుసు. భాస్కర్! నువ్వు పెళ్ళి చేసుకుని స్థిరపడడం మంచిది. అంతమాత్రాన నీ ఆశయానికి ఏ విధమైన దెబ్బా తగలదు. సంసారిగా మదర్ను, శ్రీ అరబిందోను కొలిచేవాళ్ళు చాలా మంది ఉన్నారు. ఆ విషయం నీకూ తెల్సిందే!

బ్రహ్మచారివై, ఆశ్రమవాసిగా ఉండే అవకాశం దొరకలేదనే చింత పెట్టుకోవడం అవివేకం. మేమెవరం అనుకున్న వెంటనే ఈ ఆశ్రమానికి రాలేకపోయాం. ఇక్కడికి రావాలి, స్థిరపడాలి అనే కోరిక వేరు, రాగలగడం వేరు. మదర్కు బాగా తెలుసు -

ఎప్పుడు, ఎవరని, ఏ తరుణంలో ఇటు రప్పించాలో. అంతే కదా!”

“అవును”

కాసేపు కిరణ్మూర్తిగారు మా కుటుంబం లోని వ్యక్తుల గురించి అడిగారు. నా భవిష్యత్ గురించి మాట్లాడారు. ఆఖరిసారిగా నేను ఆయన పాదాలు తాకి సెలవు తీసుకుంటూంటే ఆయన నన్ను దీవించారు. ఆశ్రమం వీధి గుండా మలుపు తిరిగి వెడుతూ వెనక్కి తిరిగి చూశాను. లోలోపలి నుంచి ఒక విధమైన అనుభూతి నన్ను కిందా మీదా చేసింది. కాదు నాలోని తపనను భుజం తట్టి పక్కకు తప్పించి అనుబంధం నాది పై చేయి అంటూ ముందడుగు వేసింది. అన్నీ నీవే కాని ఏదీ నీది కాదు అనే ఓదార్పు-ఆకాంక్ష గట్టులు తెంచుకుని మనసును ముంచెత్తకుండా దాని మీద ముసుగు వేసింది.

ఆశ్రమం రోడ్డు నుంచి ఎడం పక్కకు తిరిగి వినాయకుడి గుడి దగ్గరకు వెడుతూంటే, వంద గజాల దూరం నుంచి నడిచి వస్తున్న రూపం దగ్గరవుతూ, పరిశీలనగా చూడడంతో అమ్మాయిగా మారి, నాకు ఎదురుగా, దగ్గరగా వస్తూ సజ్జగా మారింది.

“మీరు....” అంది ముందు తనే. తర్వాత “భాస్కర్ గారూ! నమస్తే!” అంది నవ్వేస్తూ.

“మీరు....” అన్నానునేను.

“అదే, మీరేమిటి ఇక్కడ?”

“మీరు ముందు చెప్పండి” సజ్జ నా చేయి పుచ్చుకుంది. నడుస్తోంది.

“మీరు చెప్తే వింటాను మీ కథ.”

“మద్రాసులోనే నా సమస్యను పరిష్కరించి పారేశాను. నేనే కాదు. విల్సన్ తన ప్రవర్తనతో పరిష్కార మార్గం చూపించాడు. ఇద్దరం చిన్న ఘర్షణలాంటిది ఫేస్ చేశాం. అతను తన కూడా నన్ను రమ్మనమంటాడు. రాలేనని చెప్పేశాను.”

“మీ వాళ్లకు తెలుసా?”

“ఆ రాత్రే ఫోన్ లో జరిగింది చెప్పాను. వాళ్ళు ఫోన్ లో విచారపడి ఏడుపు మొదలుపెడితే, నన్ను ఇండియాకు దత్తత ఇచ్చి ఓ పుణ్యకార్యం చేశారని గర్వపడుతున్నాను.”

“అలానా?” నాకు అనుకోకుండా నువ్వు వచ్చింది.

“ఆ తర్వాత ఆలోచించాను. మీ దగ్గరకు రావాలనుకున్నాను. కాని మీరిచ్చే సలహా ఏమిటో నాకు తెలుసు. అందుకే మీ దగ్గరకు రాకుండా మీరిచ్చిన పుస్తకాలు చదివాను. ఆ తర్వాత ఇక్కడకు వచ్చి స్థిరపడడం అన్నిటికన్నా ఉత్తమమైన మార్గం అనిపించింది, భాస్కర్!”

“అంటే...”

“ఈ ఆశ్రమం, ఈ మనుషులు, ఈ వాతావరణం చూసిన తర్వాత నాకు ఇక్కడ

ఉండిపోవాలనిపిస్తోంది. నా శరీరం నన్ను బాధపెట్టదనీ, కోరికలు నన్ను బాధపెట్టలేవనీ నాకు తెలుసు. మీకు చెప్పలేదు - నాకు పదేళ్ళు వచ్చేవరకూ నేను ఓ నన్ ప్రాపకంలో పెరిగాను. ఆవిడ నాకు గురువు. నేను ఆమె శిష్యురాలిగా ఉండేదాన్ని. ఆవిడ చిన్నతనంలో నా కిచ్చిన శిక్షణ నాకింకాగుర్తుంది. అది నా ముందు జీవితంలో ఉపయోగపడాలనే నేను కోరుకుంటున్నాను. ఆశీర్వాదాల కోసం ఆవిడకు ఉత్తరం కూడా రాశాను. అలాగే మీ మదర్, మీ శ్రీ అరబిందో నాకు దారి చూపిస్తారని, నా జీవితాన్ని వాళ్ళ చెప్పుచేతల్లోకి తీసుకంటారని నమ్మకం. ఆశ" అని అంతా చెప్పి, "నేను మంచి పని చేశానా, లేదా? నిజం చెప్పండి!" అంది సవాలీగా.

"బహుశా మీ నిర్ణయం వెనుక మదర్ ఆశీర్వాదాలు ఉండి ఉండాలి. రెండో విషయం మీరు నా మదర్, నా అరబిందో అన్నారు. వారిద్దరు మనందరి వారుకూడా! సరేనా?" అన్నాను.

"ఎస్ ఎస్!" అని సజ్ ఆగి, "అవునూ, మీరేమిటి ఇలా వచ్చారు? అలవాటుగానా?" అడిగింది.

"కాదు"

"మా రూమ్ కు వెడదాం. అక్కడ తీరిగ్గా మాట్లాడుకోవచ్చు.

ఓ గంట సేపు నేను సజ్ అతిథిగా 'మదర్స్ ఇంటర్నేషనల్ గెస్ట్ హౌస్'లో ఉన్నాను. సజ్ కు నా చరిత్ర చెప్పాను. పది హేను రోజుల క్రితం ఇంట్లో జరిగిన విషయాలు చెప్పాను. ఆశ్రమంలో నాకు గంట క్రితం దొరికిన సలహా, దీవెనల గురించి చెప్పాను.

"అదృష్టవంతులు మీరు!" అంది సజ్ అంతా విని.

"నేను కాదు, అదృష్టవంతులు మీరే!"

సజ్ నవ్వేసి, "పోనీ మనిద్దరం కూడా అదృష్టవంతులమే అనుకుందాం. ఎందుకంటే, మనం అందరం, అదే మనుషులందరూ యాత్రికులే అవుతారు. ఎంతో దూరం నడిస్తే గానీ, ఎంతో శ్రమిస్తే గాని గమ్యం చేరలేరు కదా!"

"నిజమే."

సజ్ నవ్వింది.

"నేను వెళ్ళి వస్తాను" అంటూ లేచాను.

సజ్ నన్ను సాగనంపడానికి వీధి గేటు వరకూ వచ్చింది. వీడ్కోలుగా తన చేతిని ఊపింది. నెమ్మదిగా - "ప్లీజ్, రిమెంబర్ మి!" అంది.

నేను ఉలిక్కిపడ్డాను. మదర్ ఆశ్రమానికి వచ్చిన భక్తులు తిరిగి వెడుతుంటే ఎప్పుడూ కూడా 'మమ్మల్ని గుర్తుంచుకోండి' అనే వీడ్కోలు చెప్పేవారట. నేను వెనిక్కి తిరిగి చూశాను.

చెయ్యి ఊపుతూ నుంచున్న సజ్ నాకు మదర్ లాగే కనిపించింది.

